



கலைஞர்
100
1924 - 2023

முரசுசாஸி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம்: 10.8.1942 - முரசு: 82 - ஒலி: 73 - திருவள்ளூர் ஆண்டு 2054 - ஜப்பசி 05 - ஞாயிற்றுக்கிழமை 22 அக்டோபர் 2023 - திருச்சி ★ 12 + 24 பக்கங்கள் Established: 10.8.1942 - Volume: 82 - Issue 73: Thiruvalluvar Year - 2054 - Ayyappasi 05 - Sunday 22 October 2023 - Trichy ★★ 12+24 Pages ₹ 5.00

“வழிபாட்டு உரிமைகளில் புரட்சி செய்த ஆன்மிகப் பெரியவர்”

பங்காரு அடிகளார் உடலுக்கு முதல்வர் மு.க.ஸ்டாலின் அஞ்சலி!

நேரில் சென்று குடும்பத்தாருக்கு ஆறுதல்!



முதலமைச்சர் மு.க.ஸ்டாலின் அவர்கள், மேல்மருவத்தூரில் 19.10.2023 அன்று மறைவுற்ற மேல்மருவத்தூர் ஆதிபராசக்தி பீடத்தின் நிறுவனர் பங்காரு அடிகளார் அவர்களின் உடலுக்கு நேற்று முன்தினம் (20.10.2023) மலர்மாலை வைத்து அஞ்சலி செலுத்தி, அவரது துணைவியாரும் ஆதிபராசக்தி அறக்கட்டளை துணைத் தலைவருமான திருமதி லட்சுமி பங்காரு அடிகளார் மற்றும் குடும்பத்தினருக்கு ஆறுதல் கூறினார். உடன் நீர்வளத் துறை அமைச்சர் துரைமுருகன், நகராட்சி நிர்வாகத் துறை அமைச்சர் கே.என்.நேரு, உயர்கல்வித் துறை அமைச்சர் முனைவர் க.பொன்முடி, குறு, சிறு மற்றும் நடுத்தரத் தொழில் நிறுவனங்கள் துறை அமைச்சர் தா.மோ.அன்பரசன், நாடாளுமன்ற உறுப்பினர்கள் எஸ்.ஜெகதீரசகன், க.செல்வம், சட்டமன்ற உறுப்பினர்கள் கே.சுந்தர், ஆர்.இலட்சுமணன், என்.புகழேந்தி, சி.வி.எம்.பி. எழிலரசன், தமிழ்நாடு கட்டுமானத் தொழிலாளர் நலவாரிய தலைவர் பொன் குமார் ஆகியோர் உள்ளனர்.

சென்னை, அக்.22- ஆன்மிகப் பெரியவர் பங்காரு அடிகளார் அவர்களின் உடலுக்கு முதல்வர் மு.க.ஸ்டாலின் அவர்கள் நேரில் சென்று மலர் வளையம் வைத்து அஞ்சலி செலுத்தி குடும்பத்தாருக்கு ஆறுதல் கூறினார். மேலும் இதுகுறித்து தமது சமூக வலைத்தள பதிவில் “வழிபாட்டு உரிமைகளில் புரட்சி செய்த ஆன்மிகப் பெரியவர்” என்று புகழாரம் சூட்டியுள்ளார்.

மேல்மருவத்தூர் ஆதிபராசக்தி சித்தர் பீடத்தை நிறுவி, அதன் குருவாகச் செயல்பட்டு வந்தவர் பங்காரு அடிகளார். உடல் நலக் குறைவால் சிகிச்சை பெற்று வந்த நிலையில் 19.10.2023 அன்று திடீரென மாறடைப்பு ஏற்பட்டு பங்காரு அடிகளார் இயற்கையாயினார். மேல்மருவத்தூர் கோவில் வளாகத்தில் உள்ள வீட்டில் பங்காரு அடிகளாரின்

உடல் பொதுமக்களின் அஞ்சலிக்காக வைக்கப்பட்டிருந்தது.

பங்காரு அடிகளாரின் உடலுக்கு முதல்வர் மு.க.ஸ்டாலின் அவர்கள் மேல்மருவத்தூருக்கு நேரில் சென்று பங்காரு அடிகளாரின் உடலுக்கு அஞ்சலி செலுத்தினார். தொடர்ந்து பங்காரு அடிகளாரின் குடும்பத்தினருக்கு

அரசு மரியாதையுடன் உடல் அடக்கம்!

பொதுமக்கள் அஞ்சலிக்குப் பின்னர் பங்காரு அடிகளாரின் உடல் நேற்று முன்தினம் மாலை அரசு மரியாதையுடன் அடக்கம் செய்யப்பட்டது.

கருவறைக்குள் பெண்கள் வழிபாடு!

ஆன்மிகப் பணியுடன் கல்வி உள்ளிட்ட சமூகப் பணிகளையும் செய்து வந்தவர் பங்காரு அடிகளார். அனைத்துப் பெண்களையும் கருவறைக்குள் சென்று அவர்களே பூசை செய்து வழிபடச் செய்து ஆன்மிகப் புரட்சி செய்தவர் அவர்.

பங்காரு அடிகளார் வரலாறு!

செங்கல்பட்டு மாவட்டம், மேல்மருவத்தூர் ஆதிபராசக்தி சித்தர் பீடம், அந்த ஊரின் அடையாளமாக உள்ளது. இந்த சித்தர் பீடத்தை நிறுவியவர் பங்காரு அடிகளார். மேல்மருவத்தூரைச் சேர்ந்த விவசாயியான கோபால் மற்றும் மீனாம்பிகைக்கு மகனாக 1941ஆம் ஆண்டு மார்ச் மாதம் அவர் பிறந்தார். அவருக்கு பெற்றோர் சுப்பிரமணி என்று பெயரிட்டிருந்தனர். ஆசிரியராகப் பணியாற்றிய அவர், உத்திரமேரூரைச் சேர்ந்த பள்ளி ஆசிரியையான லட்சுமியை திருமணம் செய்து கொண்டார். 1970-களின் தொடக்கத்தில் மேல்மருவத்தூரில் சக்தி பீடத்தைத் தொடங்கி, ஆன்மிகத்துடன் சமுதாயத் தொண்டையும் செய்துவந்தார். 1978ல் முதன் முதலாக காஞ்சிபுரத்தில் ஆதிபராசக்தி வார வழிபாட்டு மன்றத்தைத் தொடக்கி வைத்தார். இன்றுவரை 2 ஆயிரத்து 500க்கும் மேற்பட்ட வார வழிபாட்டு மன்றங்களும், 25க்கும் மேற்பட்ட சக்தி பீடங்களும் மேல்மருவத்தூர் சித்தர் பீடத்துக்கு தொண்டாற்றி வருகின்றன. பங்காரு அடிகளாரை பின்பற்றுபவர்களும் ஆதிபராசக்தி கோயிலின் பக்தர்களும் அவரை “அம்மா” என அழைத்து வந்தனர். 15க்கும் மேற்பட்ட நாட்களில் இவரைப் பின்பற்றும் பக்தர்கள் உள்ளனர்.

மேல்மருவத்தூரில் இவர் தொடங்கிய அறக்கட்டளை பல கல்வி நிறுவனங்களை நடத்தி வருகிறது. ஆதிபராசக்தி கோயிலில் அனைத்து நாட்களிலும் பெண்கள் வழிபடலாம் என்று கடவுள் வழிபாட்டில் மாற்றத்தை ஏற்படுத்தியவர் பங்காரு அடிகளார்.

கழகச் செயல்மறவர் - உயர்நிலை செயல்திட்டக் குழு உறுப்பினர்

கும்மிடிப்பூண்டி கி.வேணு மறைவு!

கும்மிடிப்பூண்டி, அக்.22 - மாவட்டக் கழக முன்னாள் செயலாளரும், கழக உயர்நிலை செயல்திட்டக் குழு உறுப்பினருமான கழகச் செயல்மறவர் கும்மிடிப்பூண்டி கி.வேணு அவர்கள் நேற்று முன்தினம் (20.10.2023) இரவு மறைவெய்தினார் என்பதை அறிவிக்க வருந்துகிறோம்.

கழகமே உயிர் மூச்சாகவும், முத்தமிழறிஞர் கலைஞர் அவர்கள் மீதும் கழகத் தலைவர், முதல்வர் அவர்கள் மீதும் அளவற்ற பற்றும் பாசமும் கொண்டவராகத் திகழ்ந்தவர். கடந்த சில மாதங்களாக உடல் நலிவுற்றிருந்த வேணு அவர்கள் நேற்று முன்தினம் மறைவெய்தினார்.

சிறுவயது முதலே கழகப் பணி!

சிறுவயது முதலே கழகத்தின் கொள்கைகளால் ஈர்க்கப்பட்டு, கழகத்தில் தம்மை இணைத்துக் கொண்டு பணியாற்றியவர் கும்மிடிப்பூண்டி கி.வேணு அவர்கள். முதன்முதலில் திருவள்ளூர் மாவட்டத்தில் குருதனம்பேடு கிராமத்தில் கிளைக் கழகச் செயலாளராகத் தேர்ந்தெடுக்கப்பட்ட வேணு அவர்கள், 1973ஆம் ஆண்டு முதல் கும்மிடிப் பூண்டி ஒன்றியக் கழகச் செயலாளராக ஐந்து முறை தேர்ந்தெடுக்கப்பட்டு பணியாற்றினார். தலைமைச் செயற்குழு உறுப்பினராகவும்

ஏராளமானோர் அஞ்சலி!



தேர்ந்தெடுக்கப்பட்டு பணியாற்றிய இவர், திருவள்ளூர் மாவட்டக் கழகம் உருவாகக் கப்பட்ட நேரத்தில் மாவட்டக் கழகச் செயலாளராக நான்கு முறை தேர்ந்தெடுக்கப்பட்டு பணியாற்றியவர். காஞ்சிபுரம் மாவட்ட தி.மு.க. மாநாட்டு தொண்டர் படைத் தலைவராகப் பணியாற்றியவர். தற்போது கழக உயர்நிலை செயல் திட்டக்குழு உறுப்பினராக இருந்து வந்தார்.

இருமுறை சட்டமன்ற உறுப்பினர்!

1989ஆம் ஆண்டிலும், 1996ஆம் ஆண்டிலும் கும்மிடிப்பூண்டி தொகுதி சட்டப் பேரவை உறுப்பினராகத் தேர்ந்தெடுக்கப்பட்டு பணியாற்றிய வேணு, கும்மிடிப் பூண்டி நிலவள வங்கித்

தலைவராகவும், மாநில நிலவள வங்கி இயக்குநராகவும், திருவள்ளூர் மாவட்டக் கூட்டுறவு வங்கித் தலைவராகவும், மாசு கட்டுப்பாட்டு வாரிய நிர்வாகக் குழு உறுப்பினராகவும் பொறுப்பு வகித்துள்ளார்.

கழகம் அறிவித்த அனைத்துப் போராட்டங்களிலும் கலந்து கொண்டு சிறை சென்ற வேணு அவர்கள், 1976ஆம் ஆண்டு “மிசா” சட்டத்தின்கீழ் கைது செய்யப்பட்டு ஓராண்டு காலம் சென்னை மத்திய சிறையில் அடைக்கப்பட்டிருந்தார்.

முத்தமிழறிஞர் கலைஞர் தலைமையில் மணவிழா!

திருவள்ளூர் மாவட்டம், கும்மிடிப்பூண்டி வட்டம், பன்பாக்கம் கிராமத்தில் 7.10.1951 அன்று கிருஷ்ணசாமி, திருமதி அலமேலு அம்மாள் இணையரின் மகனாகப் பிறந்தவர் வேணு. 1975ஆம் ஆண்டு முத்தமிழறிஞர் கலைஞர் அவர்கள் தலைமையில் பத்மாவதி அவர்களை மணம் செய்து கொண்டார்.

இவ்விணையருக்கு செந்தில் குமார், ஆனந்தகுமார் ஆகிய இரண்டு மகன்கள் மற்றும் கே.வி.ஜி. உமாமகேஸ்வரி என்ற ஒரு மகள்.

இவர், திருவள்ளூர் மாவட்ட ஊராட்சித் தலைவராகப் பொறுப்பு வகித்து வருகிறார்.

கழகத் தலைவர் - முதல்வர் மு.க.ஸ்டாலின் வழங்கிய கலைஞர் விருது!

இத்தகு சிறப்புக்குரிய கி.வேணு அவர்களின் பணியினைப் பாராட்டும் வகையில் தலைமைக் கழகத்தின் சார்பில் 15.9.2021 அன்று சென்னை, அண்ணா அறிவாலயம், கலைஞர் அரங்கில் நடைபெற்ற முப்பெரும் விழாவில் முதலமைச்சர், கழகத் தலைவர் மு.க.ஸ்டாலின் அவர்கள் “கலைஞர் விருது” வழங்கிச் சிறப்பித்தார்.

இத்தகைய பெருமைக்குரியவராக விளங்கிய வேணு அவர்கள் நேற்று முன்தினம் மறைவெய்தினார். கி.வேணு அவர்களின் மறைவுச் செய்தியறிந்த, கழகத்தினரும், அனைத்துக் கட்சியினரும், பொதுமக்களும் ஆயிரக் கணக்கில் திரண்டு வந்து இறுதி அஞ்சலி செலுத்தினர்.

கழகத் தலைவர் - முதல்வர் மு.க.ஸ்டாலின் அவர்களின் உருக்கமிரு இரங்கல் செய்தி...
3 ஆம் பக்கம்